

ಯಶಸ್ವಿ ಕೃಷಿ ಮೇಳ - ೨೦೦೯

ಆರ್.ಎಚ್. ಹನುಮನಾಯ್ಕರ, ಎನ್.ಆರ್. ಮಾಮಲೇದೇಸಾಯಿ ಮತ್ತು ಎಚ್.ಟಿ. ಚಂದ್ರನಾಥ

ವಿಸ್ತರಣಾ ಶಿಕ್ಷಣ ಘಟಕ, ಕೃಷಿ ವಿಶ್ವವಿದ್ಯಾಲಯ, ಧಾರವಾಡ-೫೮೦ ೦೦೫

(☎: ೯೯೮೦೬೪೨೪೬೦ ಮಿಂಚಂಚೆ: hanumanaikar@rediffmail.com)

ಹೊಸ ತಂತ್ರಜ್ಞಾನ ಹಾಗೂ ಸಂಶೋಧನೆಗಳನ್ನು ಪ್ರಾತ್ಯಕ್ಷಿಕೆಗಳ ಮೂಲಕ ರೈತರಿಗೆ ಮನದಟ್ಟು ಮಾಡಿಕೊಡುವ ಉದ್ದೇಶದೊಂದಿಗೆ ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಕಳೆದೊಂದು ದಶಕಗಳಿಂದ ಕೃಷಿ ಮೇಳವನ್ನು ಆಯೋಜಿಸುತ್ತ ಬಂದಿದೆ. ಈ ಜಾತ್ರೆಯು ರಾಷ್ಟ್ರದಲ್ಲಿಯೇ ಅತೀ ಹೆಚ್ಚಿನ ಸಂಖ್ಯೆಯಲ್ಲಿ ರೈತರು ಭಾಗವಹಿಸುವ “ರೈತರ ಜಾತ್ರೆ” ಎಂಬ ಖ್ಯಾತಿ ಪಡೆದಿದೆ. ಸೆಪ್ಟೆಂಬರ್ 19 ರಿಂದ 22 ರ ವರೆಗೆ ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಮುಖ್ಯ ಆವರಣದಲ್ಲಿ ಆಯೋಜಿಸಿದ ನಾಲ್ಕು ದಿನಗಳ ಈ ಕೃಷಿ ಮೇಳದಲ್ಲಿ ರೈತರಲ್ಲದೇ, ಅನೇಕ ಸ್ವಉದ್ಯಮಿದಾರರು, ಕೃಷಿ ಯಂತ್ರೋಪಕರಣ ತಯಾರಕರು, ರಸಗೊಬ್ಬರ ಮತ್ತು ಬೀಜ ಮಾರಾಟಗಾರರು, ಸ್ವಸಹಾಯ ಗುಂಪುಗಳು, ಸ್ವಯಂ ಸೇವಾ ಸಂಸ್ಥೆಗಳು, ವಿದ್ಯಾರ್ಥಿ-ವಿದ್ಯಾರ್ಥಿನಿಯರು ಪಾಲ್ಗೊಂಡಿದ್ದರು.

ಕೃಷಿ ಮೇಳದಲ್ಲಿ ಒಟ್ಟು 450 ಮಳಿಗೆಗಳಲ್ಲಿ ವಿವಿಧ ಬೀಜ, ಸಾವಯವ ಗೊಬ್ಬರ, ಔಷಧಿ ಮತ್ತು ಸುಗಂಧ ಗಿಡಮೂಲಿಕೆ, ರಾಸಾಯನಿಕ ಗೊಬ್ಬರ, ಜೈವಿಕ ಗೊಬ್ಬರ, ಸಾವಯವ ಕೀಟನಾಶಕಗಳು, ಮಾಹಿತಿಯೊಂದಿಗೆ ಮಾರಾಟಕ್ಕೆ ಅನುವುಮಾಡಿಕೊಡಲಾಗಿತ್ತು. ಇವುಗಳಲ್ಲಿ ಸರ್ಕಾರೇತರ ಮತ್ತು ಅರೆಸರ್ಕಾರಿ ಸಂಸ್ಥೆಗಳು, ಟ್ರಾಕ್ಟರ್ ಮತ್ತು ಅದರ ಜೋಡಣೆಗಳ ವಸ್ತುಗಳು, ಸಾಗುವಳಿ ಉಪಕರಣಗಳು, ಸಿಂಪರಣೆ, ಹನಿ ನೀರಾವರಿ ಮತ್ತು ತುಂತುರು ನೀರಾವರಿ ಸಲಕರಣೆಗಳು, ನವೀಕರಿಸಿದ ಸೌರ ಶಕ್ತಿಯ ಉಪಕರಣಗಳು, ಪಶು ಹಾಗೂ ಕೋಳಿ ಆಹಾರ, ಆಹಾರ ಸಂರಕ್ಷಣಾ ಯಂತ್ರಗಳ ಬಗ್ಗೆ ವಿಶೇಷ ಮಾಹಿತಿ ನೀಡುವ ವೈವಿಧ್ಯಮಯ ಮಳಿಗೆಗಳು ರೈತರಿಗೆ ಉತ್ತಮ ಮಾಹಿತಿ ಒದಗಿಸಿದವು.

ಕೃಷಿಮೇಳದಲ್ಲಿ, ಭೂ ಚೇತನ- ಖುಷ್ಕಿ ಬೇಸಾಯದಲ್ಲಿ ಉತ್ಪಾದಕತೆ ಹೆಚ್ಚಿಸುವ ತಾಂತ್ರಿಕತೆಗಳ ಬಗ್ಗೆ ಮಾಹಿತಿ, ಮಳೆ ನೀರು ಕೊಯ್ಲು, ಅಂತರ್ಜಲ ಮಟ್ಟ ಹೆಚ್ಚಿಸುವುದು, ನೀರು ಸಂರಕ್ಷಣೆ ಮತ್ತು ಜಲಾನಯನ ಅಭಿವೃದ್ಧಿ, ಅತಿವೃಷ್ಟಿ ಮತ್ತು ಅನಾವೃಷ್ಟಿ ಪ್ರದೇಶಗಳಲ್ಲಿ ಬೆಳೆ ನಿರ್ವಹಣೆ ಹಾಗೂ ಪರ್ಯಾಯ ಬೆಳೆಗಳ ಬಗ್ಗೆ ಮಾಹಿತಿ ಹಾಗೂ ಪ್ರಾತ್ಯಕ್ಷಿಕೆಗಳಿದ್ದವು. ಇದಲ್ಲದೇ ಸಾವಯವ

ಕೃಷಿ ಪದ್ಧತಿಗಳ ಹಾಗೂ ಜೈವಿಕ ತಂತ್ರಜ್ಞಾನದಲ್ಲಿ ಅಭಿವೃದ್ಧಿಪಡಿಸಿದ ತಾಂತ್ರಿಕತೆ ಪ್ರಾತ್ಯಕ್ಷಿಕೆಗಳು, ಸಮಗ್ರ ಕೃಷಿ ಪದ್ಧತಿ, ಪೋಷಕಾಂಶಗಳ ನಿರ್ವಹಣೆ, ಜೈವಿಕ ಗೊಬ್ಬರ ಮತ್ತು ಮಣ್ಣಿನ ಆರೋಗ್ಯ ಇತ್ಯಾದಿಗಳ ಬಗ್ಗೆ ಚರ್ಚೆ ಏರ್ಪಡಿಸಲಾಗಿತ್ತು. ಸುಧಾರಿತ ತಳಿಗಳ ಬೀಜ, ಸಸಿ, ಬೀಜೋತ್ಪಾದನೆ, ಸಂಗ್ರಹಣೆ ಹಾಗೂ ಮಾರಾಟ ಮತ್ತು ಕೃಷಿ ಪ್ರಕಟಣೆಗಳ ಮಾರಾಟ, ಆಧುನಿಕ ಕೃಷಿ ತಂತ್ರಜ್ಞಾನ ಹಾಗೂ ಯಂತ್ರೋಪಕರಣಗಳ ವಸ್ತು ಪ್ರದರ್ಶನ, ರೈತ ವಿಜ್ಞಾನಿಗಳ ಆವಿಷ್ಕಾರಗಳ ಪ್ರದರ್ಶನ, ತೋಟಗಾರಿಕೆ, ಸುಗಂಧ ಮತ್ತು ಔಷಧಿ ಸಸ್ಯಗಳು, ಹಸಿರು ಹಾಗೂ ನೆರಳು ಮನೆ ಬೆಳೆಗಳ ಬೇಸಾಯದ ಬಗ್ಗೆ ಮಾಹಿತಿಯನ್ನು ರೈತರಿಗೆ ಒದಗಿಸಲಾಯಿತು. ಕೃಷಿ ಅರಣ್ಯ, ಜೈವಿಕ ಇಂಧನ ಸಸ್ಯಗಳ ಕೃಷಿ ಹಾಗೂ ಬಂಜರು ಭೂಮಿ ನಿರ್ವಹಣೆ, ಸಮಗ್ರ ಕೀಟ ಹಾಗೂ ರೋಗಗಳ ನಿರ್ವಹಣೆ, ಪೀಡನಾಶಕಗಳು, ಸುಧಾರಿತ ಪಶುಪಾಲನೆ, ಮೇವಿನ ಬೆಳೆಗಳು, ಕೋಳಿ ಸಾಕಾಣಿಕೆ ಮತ್ತು ಮೀನುಗಾರಿಕೆ ಬಗ್ಗೆ ಮಾಹಿತಿ, ಸುಧಾರಿತ ತಳಿ ಜಾನುವಾರುಗಳ ಪ್ರದರ್ಶನ ಹಾಗೂ ಪ್ರಾತ್ಯಕ್ಷಿಕೆಗಳು, ರೇಷ್ಮೆ ಕೃಷಿ ಹಾಗೂ ಜೇನು ಸಾಕಾಣಿಕೆ ಕುರಿತು ಮಾಹಿತಿ ಒದಗಿಸಲಾಯಿತು.

ಕೃಷಿ ವ್ಯವಹಾರ ಮತ್ತು ರಫ್ತು, ಮುಕ್ತ ಜಾಗತಿಕ ಮಾರುಕಟ್ಟೆ, ದೂರಸಂವೇದಿ ತಂತ್ರಜ್ಞಾನ, ಭೌದ್ಧಿಕ ಸಂಪತ್ತಿನ ಬಗ್ಗೆ ಮಾಹಿತಿ, ಪ್ರಚಲಿತ ಕೃಷಿ ಸಮಸ್ಯೆಗಳ ಬಗ್ಗೆ ತಜ್ಞರೊಂದಿಗೆ ವಿಚಾರ ವಿನಿಮಯ, ಗೃಹ ವಿಜ್ಞಾನದಿಂದ ಪ್ರಮಾಣೀಕರಿಸಿದ ಸಾಂಪ್ರದಾಯಿಕ ತಂತ್ರಜ್ಞಾನ ವರ್ಗಾವಣೆ, ಪ್ರದರ್ಶನ ಹಾಗೂ ತರಬೇತಿ ಮಾಹಿತಿ, ಆಧುನಿಕ ಉಪಕರಣಗಳಿಂದ ಆಹಾರ ಸಂಸ್ಕರಣೆ ಹಾಗೂ ಮೌಲ್ಯವರ್ಧಿತ ತೃಣ ಧಾನ್ಯ ಖಾದ್ಯಗಳ ಪ್ರದರ್ಶನ, ಕೃಷಿ ಸಮುದಾಯ ಬಾನುಲಿ ಕೇಂದ್ರದಿಂದ ಕಾರ್ಯಕ್ರಮಗಳ ಮಾಹಿತಿ ಬಿತ್ತರಿಸುವುದು, ಫಲ ಪುಷ್ಪ ಪ್ರದರ್ಶನ ಹಾಗೂ ಸಂಬಂಧಿತ ಸ್ಪರ್ಧೆಗಳು, ರೈತರ ಮಾನಸಿಕ ಹಾಗೂ ದೈಹಿಕ ಆರೋಗ್ಯಕ್ಕಾಗಿ ಯೋಗಾಭ್ಯಾಸ ತರಬೇತಿ ತಿಬಿರ ಇವುಗಳ ಬಗ್ಗೆ ಸವಿಸ್ತಾರವಾಗಿ ಮಾಹಿತಿ ನೀಡಲಾಯಿತು.

ಕರ್ನಾಟಕ ಘನ ಸರ್ಕಾರದ ಕೃಷಿ ಸಚಿವರಾದ ಸನ್ಮಾನ್ಯ ಶ್ರೀ.ಎಸ್.ಎ.ರವೀಂದ್ರನಾಥ, ಉದ್ಘಾಟಿಸಿ, “ಸುಧಾರಿತ ಬೇಸಾಯ ಕ್ರಮಗಳು” ಪುಸ್ತಕವನ್ನು ರೈತರ ಉಪಯೋಗಕ್ಕಾಗಿ ಬಿಡುಗಡೆಗೊಳಿಸುವ ಮೂಲಕ ಕೃಷಿಮೇಳ-2009 ಕ್ಕೆ ವಿದ್ಯುಕ್ತವಾಗಿ ಚಾಲನೆ ನೀಡಿದರು. ಕೃಷಿ ಮೇಳ -2009 ರ ಮೊದಲನೇ ದಿನದ ವಿಶೇಷತೆಯಾಗಿ ಹೈನುಗಾರಿಕೆ, ಕುರಿ ಮತ್ತು ಆಡು ಸಾಕಣೆ, ಕೋಳಿ ಸಾಕಣೆ ಇನ್ನೂ ಮುಂತಾದ ಕೃಷಿ ಪೂರಕ ಚಟುವಟಿಕೆಗಳಿಗೆ ಉತ್ತೇಜನ ನೀಡುವ ಉದ್ದೇಶದಿಂದ ಏರ್ಪಡಿಸಿದ ಜಾನುವಾರು ಪ್ರದರ್ಶನದಲ್ಲಿ ವಿವಿಧ ಸುಧಾರಿತ ಆಕಳು ತಳಿಗಳು, ಎಮ್ಮೆ ತಳಿಗಳು, ಎತ್ತಿನ ತಳಿಗಳು ಹಾಗೂ ನಾಯಿಯ ತಳಿಗಳ ಬಗ್ಗೆ ಮಾಹಿತಿ ನೀಡುವ ಜಾನುವಾರು ಪ್ರದರ್ಶನ ರೈತರ ಗಮನಸೆಳೆದವು.

ಎರಡನೇ ದಿನ ರೈತ ಸಮೂಹಕ್ಕೆ ಸನ್ಮಾನದ ಸುದಿನವಾಗಿತ್ತು. ಶ್ರೇಷ್ಠ ಕೃಷಿಕ ಮತ್ತು ಕೃಷಿ ಮಹಿಳೆಯರನ್ನು ಸನ್ಮಾನಿಸಲಾಯಿತು. ಪ್ರಶಸ್ತಿ ಪ್ರಧಾನ ಸಮಾರಂಭದಲ್ಲಿ 12 ಜನ ರೈತ ಮತ್ತು 12 ರೈತ ಮಹಿಳೆಯರ ಸಾಧನೆಗಳನ್ನು ಪರಿಚಯಿಸಿ ಪ್ರಸ್ತುತ ವರ್ಷದ ಶ್ರೇಷ್ಠ ಕೃಷಿಕ ಹಾಗೂ ಶ್ರೇಷ್ಠ ಕೃಷಿ ಮಹಿಳೆ ಪ್ರಶಸ್ತಿಗಳನ್ನು ನೀಡಿ ಗೌರವಿಸಲಾಯಿತು. ಶ್ರೇಷ್ಠ ಕೃಷಿಕ ಹಾಗೂ ಕೃಷಿ ಮಹಿಳೆ ಪ್ರಶಸ್ತಿಗಳನ್ನು ಪಡೆದ ರೈತರು ಹಾಗೂ ರೈತ ಮಹಿಳೆಯರು ನೆರೆದ ಇತರೆ ರೈತರೊಂದಿಗೆ ತಮ್ಮ ಅನುಭವಗಳನ್ನು ಹಾಗೂ ಸಾಧನೆಗಳನ್ನು ಹಂಚಿಕೊಂಡರು.

ರಾಜ್ಯದ ವಿವಿಧ ಜಿಲ್ಲೆಗಳಿಂದ ಬಂದ ರೈತರು ಆಸಕ್ತಿಯಿಂದ ನಾನಾ ತರಹದ ಸಣ್ಣ ಯಂತ್ರಗಳಿಂದ ಹಿಡಿದು ದೊಡ್ಡ ಕೃಷಿ ಯಂತ್ರೋಪಕರಣಗಳ ಪ್ರದರ್ಶನವನ್ನು ವೀಕ್ಷಿಸಿದರು. ಸಣ್ಣ ಪ್ರಮಾಣದ ಒಕ್ಕಲು ಮಾಡುವ ಯಂತ್ರಗಳು, ದೊಡ್ಡ ಗಾತ್ರದ ಕಂಬೈನ್ಡ್ ಹಾರ್ವೆಸ್ಟರ್‌ಗಳು, ಬೆಳೆಗಳಲ್ಲಿ ಅಂತರಬೇಸಾಯ ಮತ್ತು ಕಳೆ ನಿಯಂತ್ರಣಕ್ಕಾಗಿ ಬಳಸಲ್ಪಡುವ ಲಘುಯಂತ್ರಗಳ ಬಳಕೆಯ ಪ್ರಾತ್ಯಕ್ಷಿಕೆಗಳು, ಸಮರ್ಪಕ ನೀರಿನ ನಿರ್ವಹಣೆಗಾಗಿ ಬಳಸುವ ಹನಿ ಹಾಗೂ ತುಂತುರು ನೀರಾವರಿ ಸಾಧನಗಳು ಹಾಗೂ ಲಘು ಹಾಗೂ ದೊಡ್ಡ ಗಾತ್ರದ ಟ್ರಾಕ್ಟರ್‌ಗಳ ಮಳಿಗೆಗಳು ವಿಶೇಷ ಆಕರ್ಷಣೆಯಾಗಿದ್ದವು.

ಕೃಷಿ ಹುಟ್ಟುವಳಿಗಳ ಮಾರಾಟ ವ್ಯವಸ್ಥೆಯಲ್ಲಿ ವಿವಿಧ ಮೂಲಗಳಿಂದ ಬೇರೆ ಬೇರೆ ಪೇಟೆಗಳಲ್ಲಿರುವ ಆವಕ ಮತ್ತು ಬೆಲೆಗಳ ಮಾಹಿತಿಯನ್ನು ಅಂತರ್ಜಾಲದ

ಮುಖಾಂತರ ಪಡೆದುಕೊಳ್ಳುವ ವಿಧಾನಗಳ ಬಗ್ಗೆ ಕೃಷಿ ಮಹಾವಿದ್ಯಾಲಯದಲ್ಲಿ ಮಾಹಿತಿಯನ್ನು ನೀಡಲಾಯಿತು. ಕೃಷಿ ವಿಶ್ವವಿದ್ಯಾಲಯದ ಸಂಶೋಧನಾ ಕೇಂದ್ರಗಳ ಸಂಶೋಧನಾ ಮಾಹಿತಿಗಳನ್ನು ಅದರಲ್ಲೂ ವಿವಿಧ ಕಬ್ಬಿನ ತಳಿಗಳು, ಮೆಣಸಿನಕಾಯಿ, ಗೋದಿ, ಮೆಕ್ಕೆಜೋಳ, ಜೋಳ, ಶೇಂಗಾ, ಆಲೂಗಡ್ಡೆ, ಇತರೆ ಕೃಷಿ ಬೆಳೆಗಳ ತಳಿಗಳು ಮತ್ತು ಅವುಗಳ ಆಧುನಿಕ ಬೇಸಾಯ ಕ್ರಮಗಳ ಬಗ್ಗೆ ಮಾಹಿತಿ ಮತ್ತು ವಿಸ್ತರಣಾ ಶಿಕ್ಷಣ ಘಟಕಗಳ ಹಾಗೂ ಕೃಷಿ ವಿಜ್ಞಾನ ಕೇಂದ್ರಗಳ ಪ್ರಮುಖ ವಿಸ್ತರಣಾ ಚಟುವಟಿಕೆಗಳ ಬಗ್ಗೆ “ಕೃಷಿ ವಿಶ್ವವಿದ್ಯಾಲಯದ ಮಳಿಗೆಗಳಲ್ಲಿ” ವಿಶೇಷವಾಗಿ ಆಯೋಜಿಸಲಾಗಿತ್ತು. ಕೃಷಿ ಮೇಳದಲ್ಲಿ ಪಾಲ್ಗೊಂಡ ರೈತರಿಗೆ ಹೊಸ ತಾಂತ್ರಿಕತೆ ಹಾಗೆಯೇ ವಿಶ್ವವಿದ್ಯಾಲಯದ ಸಲಹಾ ಕೇಂದ್ರದಲ್ಲಿ ವಿವಿಧ ರಾಜ್ಯ ಮತ್ತು ಜಿಲ್ಲೆಗಳಿಂದ ಬಂದ ಎಲ್ಲ ರೈತ ಬಾಂಧವರ ಸಮಸ್ಯೆಗಳಿಗೆ ವಿಜ್ಞಾನಿಗಳಿಂದ ಸಮರ್ಪಕ ತಾಂತ್ರಿಕ ಪರಿಹಾರ ನೀಡಲಾಯಿತು. ಶ್ರವಣ ಚಕ್ರ ಸಾಧನಗಳನ್ನು ಬಳಸಿ ಆಧುನಿಕ ಕೃಷಿ ಪದ್ಧತಿಗಳ ಬಗ್ಗೆ ಮಾಹಿತಿ ನೀಡಲು ಚಿಕ್ಕ ಸಿನಿಮಾ ಮಳಿಗೆಯನ್ನು ನಿರ್ಮಿಸಿ ನಾನಾ ರೀತಿಯ ಕೃಷಿ ಮತ್ತು ಕೃಷಿಯೇತರ ಚಟುವಟಿಕೆಗಳ ಬಗ್ಗೆ ರೈತರಿಗೆ ಮಾಹಿತಿ ನೀಡಲಾಯಿತು.

ಕೃಷಿ ವಿಶ್ವವಿದ್ಯಾಲಯದ ಬೀಜ ಮಾರಾಟ ಮಳಿಗೆಗಳಲ್ಲಿ ಗೋದಿ, ಜೋಳ, ಕುಸುಬೆ, ಕಡಲೆ, ಹವಿಜಾ ಬೆಳೆಗಳ ಅಂದಾಜು 1500 ಕ್ವಿಂಟಲ್‌ಗಿಂತಲೂ ಹೆಚ್ಚಿನ ಬೀಜಗಳನ್ನು ರಾಜ್ಯದ ವಿವಿಧ ಭಾಗಗಳ ರೈತರು ಖರೀದಿಸಿದರು. ಅದೇ ರೀತಿ, ವಿಶ್ವವಿದ್ಯಾಲಯದ ಪುಸ್ತಕ ಮಳಿಗೆಯಲ್ಲಿ ವಿವಿಧ ಬೆಳೆಗಳ ಉತ್ಪಾದನಾ ತಾಂತ್ರಿಕತೆಗಳ ಪುಸ್ತಕಗಳು, ಸಾವಯವ ಕೃಷಿ, ಸಮಗ್ರ ಕೃಷಿ ಪದ್ಧತಿಗಳು ಹಾಗೂ ಕೃಷಿಗೆ ಸಂಬಂಧಿಸಿದ ಪುಸ್ತಕಗಳ ಮಾರಾಟ ದಾಖಲೆ ಪ್ರಮಾಣದಲ್ಲಿ ನಡೆಯಿತು. ವಿಶೇಷವಾಗಿ ಇದೇ ಮೊದಲ ಬಾರಿಗೆ ಕೃಷಿಮೇಳದ ವಸ್ತು ಪ್ರದರ್ಶನದ ಸಮೀಪದಲ್ಲಿನ ಕ್ಷೇತ್ರದಲ್ಲಿ ಒಂದೇ ಕಡೆಗೆ ವಿವಿಧ ತಂತ್ರಜ್ಞಾನಗಳ, ಬೆಳೆಗಳ ಪ್ರಾತ್ಯಕ್ಷಿಕೆ ತಾಕುಗಳನ್ನು ವ್ಯವಸ್ಥೆಗೊಳಿಸಿ ಅಲ್ಲಿಯೇ ವಿಜ್ಞಾನಿಗಳಿಂದ ರೈತರಿಗೆ ನೇರ ಮಾಹಿತಿ ದೊರೆಯುವಂತೆ ಮಾಡಲಾಗಿತ್ತು.

ನಾಲ್ಕು ದಿನಗಳ ಕಾಲ ಯಶಸ್ವಿಯಾಗಿ ನಡೆದ ಈ ರೈತರ ಮೇಳದಲ್ಲಿ ಅಂದಾಜು 5.8 ಲಕ್ಷ ಜನರು ಪಾಲ್ಗೊಂಡು “ಕೃಷಿ ಮೇಳ-2009”ನ್ನು ರಾಷ್ಟ್ರದಲ್ಲಿಯೇ ಅದ್ದೂರಿ ರೈತರ ಜಾತ್ರೆಯಾಗಿ ದಾಖಲೆ ನಿರ್ಮಿಸಿದ್ದು ವಿಶೇಷತೆ.

೦೦೦